

Ingawdu l-festa sħiħa



Fr Joe Caruana

Kappillan

Żgur li mix-xhur kollha tas-sena, ix-xahar tal-festa jkun l-aktar wiehed impenjattiv għal kull każin tal-banda. Mhux biss jirrikjedi l-preparazzjoni tajba tal-banda nnifisha, imma wkoll l-attività soċjali kollha li każin jitlob. Laqgħat, festini, stedini, programmi u l-kumpliment. Dan kollu hu sabiħ għax johlq attività mistennija mis-soċi u membri u dawk kollha li jiffrekwentaw il-każin, fl-istess ħin, għal dawk li huma responsabbli, il-kumitat, dan johlq ugiġh ta' ras għax min hu responsabbli jkun jixtieq li kollox imur tajjeb u li kull attività timexxi.

Kemm hu xieraq li waqt li nagħmlu sewwa din l-attività kollha, fl-istess ħin inżommu quddiem għajnejna l-iskop prinċipali tal-festa – festa reliġjuża lill-patrana tal-parroċċa tagħna. Il-każini ta' Malta kollha, tagħna inklużi, twaqqfu prinċiparjament b'dan l-iskop, li johlqu mużika popolari – marċi – fil-festi reliġjużi tagħna. Tieħu pjaċir li l-baned tagħna, anke illum f'soċjetà x'aktarx lajka u pluralistika, għadhom iżommu shaħ mal-kawża ewlenija tal-ħolqien tagħhom u jagħtu importanza lill-valuri nsara mhux biss fil-jiem tal-festa imma matul is-sena kollha kif jixhed is-sehem attiv tagħhom fil-ħajja nisranija tal-parroċċa. Kemm hi haġa sabiħa li tara l-każin jinkoraġġixxi valuri nsara! Nieħu pjaċir nara membri tal-kumitat u soċi

jattendu għall-funzjonijiet tal-knisja. F'postu ħafna li tara n-nies tal-każin li jattendu għall-funzjonijiet u jersqu għas-sagramenti, speċjalment tal-qrar u t-tqarbin.

Tapprezza wkoll li fil-każini jitravmu valuri oħra billi mill-istess każin jiġu organizzati attivitajiet bħalma hu l-għoti tad-demmi, xi gabra għall-karità, xi zjara lil xi dar tal-anzjani. Attivitajiet karitatevoli bħal juru solidarjetà umana u nisranija li tagħmel parti mill-pedament tal-fidi nisranija.

Fl-istess ħin hu ta' sodisfazzjon kbir li l-kumitati tal-baned tagħna juru għaqal u maturità kbar billi jiehdu ħsieb iwarbu kull esagerazzjoni, pika bla sens, tgħajir u kull ma jista' jwassal għall-firda jew glied kemm fuq livell ta' familja u kemm fuq livell parrokkjali. Dan l-għaqal hu tal-akbar sodisfazzjon għalija u tal-akbar gieħ għall-każini tagħna, imġiba responsabbli waqt il-festi li tagħmilni tassew kburi li jien Mellieħi.

Nawguralkom il-koll l-isbaħ xewqat għall-festa. Jalla Marija Bambina, il-Vitorja, iżzejjinna b'festa mill-isbaħ biex hekk nagħtuha gieħ kif jixirqilha, nikbru fl-imħabba lejn Binha Ġesù kif tridna nagħmlu hi u nieħdu pjaċir flimkien ta' parroċċa/familja li aħna.

Il-festa t-tajba.

Silhouette
PHOTO STUDIO

TEL: 21 520016

*Il-Management u
l-i-Staff jawguraw
il-Festa t-Tajba*